

7 குண்டோதரனுக்கு அன்னமிட்ட படலம்

சுந்தரருக்கும் தடாதகைக்கும் திருமணம் முடிந்த பின்னர் முனிவர்கள், அரசர்கள், வேதியர்கள் அனைவரும் அமுதண்டு மகிழ்ந்தனர். அன்னை ஐயனை அணுகி, முப்பத்து முக்கோடி தேவகணங்களை முன்னிட்டு சமைத்த பண்டங்கள், இமயமலையளவு மிஞ்சி வீணாகின்றன என்று கூறி வருந்தினாள். உடனே ஐயன் விளையாட எண்ணம் கொண்டு, பக்கத்தில் குடைபிடைக்கும் குண்டோதரன் வயிற்றில் வடவாக்கினியைப் புகுத்தி, அவனுக்கு அசுரப்பசியை உண்டாக்கினார். அன்னையிடம் பசியுள்ள இவனுக்கு ஒரு பிடி சோறு தருமாறும், பின்னர் மிச்சமுள்ளவர்களையும் அனுப்புவதாக கூறினார்.

குண்டோதரன் அன்னத்தை தொட்டதைத்தான் யாவரும் கண்டனர். சமைத்த பண்டங்கள் அனைத்தும் பாத்திரத்துடன் மறைந்தனர். அரிசி,பால், தயிர், நெய், தேன், பழங்கள்,தேங்காய், பணியாரங்கள், பச்சை காய்கறிகள், மற்ற பண்டங்கள் யாவற்றையும் உண்டு தீர்த்தான். மனிதர்களையும் விழுங்கிவிடுவானோ என அஞ்சிய சமையல்காரர்கள் அன்னையிடம் ஓடி வந்து முறையிட்டனர்.

அன்னையும் செய்வதறியாது ஐயனிடம் முறையிட சென்றாள். குண்டோதரன் உண்டது போக மிச்சம் ஏதேனுமிருந்தால் மற்ற கணங்களை அனுப்புவதாக ஐயன் கூறினார். அன்னை குண்டோதரனின் பசியே இன்னும் அடங்கிய பாடில்லை, அப்படியிருக்க மற்ற கணங்களை அனுப்பினால், அவர்கள் இந்த உலகத்தையே விழுங்கி விடுவார்கள் என்றும், பின் ஐயருக்கு காலருத்திரர் என்ற பெயர் நிலைத்துவிடும் என்றாள். அச்சமயம் குண்டோதரனும் அங்கு வந்து இமயமலையளவு அன்னம் உண்டும் தன் பசி அடங்கவில்லையே என்று முறையிட்டு தன்னைக் காக்கும் படி கண்ணீர் விட்டு அழுதான்.

பல்லவி

சமைத்தப்பண்டம் வீணாவதாக உன்னிடம் சொல்லி
வருந்தித் தவித்தாள் தடாதகை பிராட்டி

அனுபல்லவி

அமைதியாக குண்டோதரன் வயிற்றில் வடவாக்கினியை
புகுத்தி அமுதுண்டிட அனுப்பி வைத்தாயே

சரணம்

வெட்கம்கொண்ட தேவியிடம் மற்றகணங்கள் உண்ண
மிச்சம் உள்ளதா என்று கேலி செய்தீரே
மட்டில்லா கோரப்பசி தாங்காமல் குண்டோதரன்
கண்ணீர் விட்டே அழுதுத்தவிக்கச் செய்தீரே